



QORTI TAL-APPELL KRIMINALI

Onor. Imhalled Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 228/2016/1

Il-Pulizija

vs.

Michelina Grech

Illum 20 ta' Ġunju 2023

Il-Qorti,

Rat l-imputazzjonijiet miġjuba kontra l-appellanti **Michelina Grech**, detentriċi tal-Karta tal-Identita' bin-Numru 159061(M), akkuzata quddiem il-Qorti tal-Magistrati (Malta) talli fil-perjodu ta' Diċembru 2014 sa l-aħħar ta' Awwissu 2015, f'dawn il-Gzejjer, b'diversi atti magħmulin minnha, ukoll jekk fi żminijiet differenti u li jiksru l-istess dispożizzjoni tal-liġi u li gew magħmula b'riżoluzzjoni waħda:

1. approprijat ruhha, billi dawwret bi profitt għaliha jew għal persuna oħra, mis-somma ta' aktar minn hamest elef Euro

(€5,000), liema somma ġiet fdata jew ikkunsinnata lilha taht titolu illi jgħib miegħu l-obbligu tar-radd tal-ħaġa jew li jsir użu minnha speċifikat, u dan għad-dannu ta' Teresa sive Tessie Micallef (I.D. 271427(M)) u liema somma ġiet fdata lilha minħabba l-professjoni, industrija, kummerċ, amministrazzjoni, kariga jew servizz tagħha jew minħabba depożitu neċessarju;

2. b'mezzi kontra l-liġi jew billi għamlet użu ta' ismijiet foloz, jew ta' kwalifiki foloz, jew billi qarrqet b'qerq ieħor, ingann, jew billi wriet haġa b'ohra sabiex iġġieghel titwemmen l-eżistenza ta' intrapriżi foloz, jew ta' ħila jew setgħa fuq haddieħor jew ta' krediti immaginarji, jew sabiex tqanqal tama jew biżżeżż dwar xi graġja kimerika, għamlet qligħ ta' aktar minn ħamest elef Euro (€5,000), għad-dannu ta' Teresa sive Tessie Micallef (I.D. 271427(M));
3. għamlet qligħ ieħor b'qerq mhux imsemmi f'Artikolu 308 tal-Kapitolu 9 tal-Liġijiet ta' Malta, ta' aktar minn ħamest elef Euro (€5,000) għad-dannu ta' Teresa sive Tessie Micallef (I.D. 271427(M));
4. ikkommettiet serq ta' flus permezz ta' ċekkijiet b'valur ta' aktar minn elfejn, tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Teresa sive Tessie Micallef (I.D. 271427(M)), liema serq huwa kkwalifikat bil-valur u bil-persuna.

Il-Qorti ġiet mitluba sabiex tapplika *mutatis mutandis* id-dispożizzjonijiet ta' Artikolu 5 ta' l-Att kontra l-Money Laundering (Kapitolu 373 tal-Liġijiet ta' Malta) hekk kif ikkontemplat f'Artikolu 23A(2) tal-Kapitolu 9 tal-Liġijiet ta' Malta.

Il-Qorti ġiet mitluba wkoll li toħroġ Ordni ta' Protezzjoni *ai termini* ta' Artikolu 412Ċ tal-Kapitolu 9 tal-Liġijiet ta' Malta kemm waqt il-mori tal-kawża kif ukoll f'każ ta' ħtija ma' kull piena li l-Qorti jidhrilha xierqa.

F'każ ta' htija, il-Qorti giet mitluba biex tipprovdi għas-sigurta' ta' Teresa sive Tessie Micallef *ai termini* ta' Artikolu 383 *et seq.* tal-Kapitolu 9 tal-Liġijiet ta' Malta.

Finalment, il-Qorti giet mitluba sabiex, barra milli tapplika l-piena skont il-liġi, tordna lill-imputata sabiex thallas l-ispejjeż li għandhom x'jaqsmu mal-ħatra tal-esperti *ai termini* ta' Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tat-22 ta' April 2021 fejn filwaqt li l-Qorti lliberat lill-imputata mill-ewwel (1), mit-tielet (3) u mir-raba' (4) imputazzjoni, wara li rat Artikoli 17, 18, 31, 257D(1)(a), 308 u 310(1)(a) tal-Kapitolu 9 tal-Liġijiet ta' Malta, sabet lill-imputata ħatja tat-tieni (2) imputazzjoni u kkundannatha għal piena ta' sentejn (2) prigunerija li b'applikazzjoni ta' Artikolu 28A tal-Kapitolu 9 tal-Liġijiet ta' Malta ġew sospiżi għal perjodu ta' erba' (4) snin. *Ai termini* ta' Artikolu 28H(1) tal-Kapitolu 9 tal-Liġijiet ta' Malta, l-Ewwel Qorti ordnat lill-imputata tirrestitwixxi lil Teresa sive Tessie Micallef l-ammont ta' disghin elf u disa' mitt Euro (€90,900) u b'applikazzjoni ta' Artikolu 28H(2) tal-Kapitolu 9 tal-Liġijiet ta' Malta l-imputata nġhatat żmien sitt xhur mid-data tas-sentenza sabiex thallas lill-parti leża. *Ai termini* ta' Artikolu 412Ċ tal-Kapitolu 9 tal-Liġijiet ta' Malta, l-Ewwel Qorti rabtet lill-ħatja b'Ordni ta' Protezzjoni għal żmien erba' (4) snin mid-data tas-sentenza għall-protezzjoni ta' Teresa sive Tessie Micallef. Il-Qorti fissret lill-imputata bi kliem ċar u li jinftiehem, l-effetti ta' l-Ordni ta' Protezzjoni u tal-kondizzjonijiet kollha elenkati fid-Digriet anness mas-sentenza u li jifforma parti integrali minnha. Dwar it-talba tal-Prosekuzzjoni sabiex Teresa sive Tessie Micallef tingħata garanzija *ai termini* ta' Artikolu 383 tal-Kapitolu 9 tal-Liġijiet ta' Malta, l-Ewwel Qorti rabtet lill-imputata b'garanzija personali ta' elfejn Euro (€2,000) għal żmien sena minn dakinhar tas-sentenza u dan billi ma timmolestax, ma ddejjaqx u ma tingurjax lil *parte civile* Teresa sive Tessie Micallef. L-Ewwel Qorti spjegat lill-imputata fi kliem ordinarju l-import tas-sentenza u x'jigri jekk tikkommetti reat ieħor fi żmien erba' (4) snin. L-Ewwel Qorti rat li ma kienux ġew mahtura esperti u għalhekk ma kienx hemmx spejjeż

x'jithallsu mill-imputata f'dan ir-rigward u fl-aħħar ordnat notifika tas-sentenza u tad-digrieti annessi lill-Kummissarju tal-Pulizija.

Rat ir-Rikors tal-appellanti pprezentat fis-7 ta' Mejju 2021 fejn talbet lil din l-Qorti sabiex: *"tilqa' dan l-appell billi TIRRIFORMA s-sentenza appellata u dan billi filwaqt li TIKKONFERMAHA fil-parti tas-sentenza fejn sabet lill-appellanta mhux hatja tal-ewwel (1), tat-tielet (3) u tar-raba' (4) imputazzjonijiet miġjuba fil-konfront tagħha, THASSARAHA U TIRREVOKAHA fejn sabet lill-appellanta hatja tat-tieni imputazzjoni miġjuba fil-konfront tagħha u konsegwentement TILLIBERAHA minn kul htija u piena; jew alternattivament TIRRIFORMA s-sentenza appellata fil-parti tal-piena inflitta u dan billi minflok timponi piena aktar ekwa u ġusta għaċ-ċirkostanzi tal-każ."*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b'"Assenjazzjonijiet ta' Kawżi u Doveri" moghti mis-S.T.O. Prim'Imħallef Mark Chetcuti.

Rat il-fedina penali aġġornata tal-appellanti eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tal-21 ta' Marzu 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet li kienu diġa' saru quddiem din il-Qorti kif diversament preseduta.

Ikkunsidrat

Illi mill-atti proċesswali jirrizulta li l-appellanti toqgħod ir-Rabat, Malta u xi snin ilu kienet bdiet tieħu ħsieb tliet anzjani li kienu aħwa u li kien joqgħodu fit-triq tagħha. Il-familjari tal-anzjani kienu aċċettaw li jħallsu lill-appellanti talli hija kienet qed tieħu

hsieb lil dawn l-anzjani. Matul iż-żmien tnejn minn dawn l-anzjani ġew nieqsa u baqgħet hja biss il-*parte civile*. Hu l-*parte civile* kien prokuratur tagħha u kien ukoll iġibilha xi flus li seta' jkollha b'żonn. Dan l-arranġament jidher li baqa' fis-seħħ sakemm il-*parte civile* kisbet, bl-ġhajna tal-appellanti, *cheque book* minn għand il-bank. Il-*parte civile* kienet tiffirma ċ-ċekkijiet u thallihom vojta b'dana illi wara li kienet tiffirma fuqhom hja kienet tghaddihom lill-appellanti sabiex jiġu amministrati minnha. Minn hawn twieled id-diverbju bejn il-partijiet billi l-appellanti tghid li l-*parte civile* kienet tghidilha tagħmel iċ-ċekkijiet u tiehu l-flus hja waqt li l-*parte civile* tghid li ċ-ċekkijiet kienu għal dak li kien hemm b'żonn. Matul iż-żmien l-appellanti sarrfet numru ta' ċekkijiet li hja kienet tindirizza f'isimha u dan fl-ammont ta' disgħin elf u disa' mitt Euro (€90,900).

Illi l-Qorti ser tghaddi sabiex tistharreg l-aggravji mressqa mill-appellanti fir-Rikors tal-appell tagħha.

Ikkunsidrat

Illi l-ewwel aggravju tal-appellanti huwa li Ġudikant li ppronunzjat is-sentenza appellata ma kellhiex l-opportunita' li tisma' *viva voce* l-allegata vittma u għalhekk ma kellhiex l-opportunita' li tapprezza t-testimonjanza tagħha hekk kif rikjest minn Artikolu 637 tal-Kapitolu 9 tal-Liġijiet ta' Malta.

Illi fit-tieni aggravju l-appellanti tishaq li Artikolu 257D(1)(a) tal-Kapitolu 9 tal-Liġijiet ta' Malta li ġie msemmi fil-parti dispozittiva tas-sentenza appellata ma ġiex indikat fin-Nota ta' Rinviju għall-ġudizzju tal-Avukat Ġenerali.

Illi filwaqt li din il-Qorti kien ser ikollha hafna xi tghid dwar dawn iż-żewġ aggravji msemmija hawn fuq, dan ma għandhiex għalfejn tagħmlu minhabba li l-appellanti rtirat dawn iż-żewġ aggravji fis-seduta tal-25 ta' April 2022 (*a fol.* 615) quddiem din il-Qorti diversament preseduta u għaldaqstant il-Qorti ser tastjeni milli tiehu konjizzjoni ulterjuri tagħhom.

Ikkunsidrat

Illi fit-tielet aggravju tagħha l-appellanti tirrileva li l-Ewwel Qorti għamlet apprezzament żbaljat tal-provi prodotti u tal-ligi applikabbli fir-rigward tas-sejbien ta' htija fit-tieni (2) imputazzjoni miġjuba fil-konfront tagħha fis-sens illi l-elementi tal-frodi ma ġewx ippruvati. Permezz ta' dan l-aggravju, l-appellanti tilmenta li hija m'għandhiex obbligu tressaq l-ebda prova u li dan huwa komputu tal-Prosekuzzjoni. Tilmenta wkoll li meta jkun hemm konflitt fil-verżjonijiet, dan għandu jmur a favur tagħha. Tispjega li hija kienet dejjem konsistenti fil-verżjoni tagħha u dejjem ikkollaborat mal-Pulizija. *Di piú* hija tirrimarka li qatt ma wżat xi messa in xena jew raġġir frawdolenti. Tgħid li dak li għamlet għamlitu in *buona fede* u bil-kunsens tal-*parte civile*. Tispjega li kienet ilha snin tieħu hsieb lill-*parte civile* u li din ta' l-aħhar minn rajha kienet tagħtiha somom ta' flus u dan bħala apprezzament tax-xogħol li kienet tagħmel. Tgħid li meta l-*parte civile* kienet marret *f'home*, l-amministrazzjoni tal-flus waqgħu f'idejha (f'idejn l-appellanti). Tgħid li minkejja li l-*parte civile* ndunat li kienet qed tiffirma aktar ċekkijiet hija qatt ma qalet xejn. Tispjega li għalhekk ma kien hemm l-ebda raġġir frawdolenti.

Illi barra dan l-appellanti tishaq li jrid jintwera li l-frodatur kiseb il-kunsinna tal-flus b'ingann. Dan ifisser li s-sugġett attiv tar-reat fil-mument tal-konsummazzjoni tiegħu jrid ikun konxju tal-ingustizzja tal-profitt. Għalhekk il-legittima produttiva tal-profitt hija biżżejjed biex teskludi d-*dolo*. L-appellanti tispicča dan l-aggravju billi tgħid li ma sar l-ebda tip ta' ingann meta hija kienet thalli lill-*parte civile* tiffirma ċ-ċekkijiet u mingħajr ma tagħti raġuni għal xiex ser jithallsu stante li l-*parte civile* kienet thalli f'idejha.

Illi qabel ma' din il-Qorti tipproċedi ulterjorment hija tal-fehma li jkun opportun li tinnota li huwa ben magħruf li hija ma tiddisturbax id-diskrezzjoni tal-Qorti tal-Maġistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fil-31 ta' Lulju 2008 fl-ismijiet **Il-Pulizija vs. Julian**

Genovese (Numru 141/2008) fejn din il-Qorti diversament preseduta qalet hekk:

“Illi l-ewwel tlitt aggravji jirrigwardaw l-apprezzament tal-provi traskritti li ghamlet l-Ewwel Qorti. Issa hu principju ormaj stabbilit fil-ġurisprudenza ta’ din il-Qorti (kemm fil-każ ta’ appelli minn sentenzi tal-Qorti tal-Maġistrati kif ukoll fil-każ ta’ appelli minn verdetti u sentenzi tal-Qorti Kriminali) li din il-Qorti ma tiddesturbax l-apprezzament dwar il-provi magħmul mill-Ewwel Qorti jekk tasal għall-konklużjoni li dik il-Qorti setgħet raġonevolment u legalment tasal għall-konklużjoni li waslet għaliha. Fi kliem ieħor, din il-Qorti ma tirrimpjazzax id-diskrezzjoni fl-apprezzament tal-provi eżerċitata mill-Ewwel Qorti, iżda tagħmel apprezzament approfondit tal-istess biex tara jekk dik l-Ewwel Qorti kienetx raġonevoli fil-konklużjoni tagħha. Jekk iżda din il-Qorti tasal għall-konklużjoni li l-Ewwel Qorti fuq il-provi li kellha quddiemha, ma setgħetx raġonevolment tasal għall-konklużjoni li waslet għaliha, allura din tkun raġuni valida, jekk mhux addirittura mpellenti, sabiex din il-Qorti tiddesturba dik id-diskrezzjoni u konklużjoni.”

Illi fir-rigward tat-tieni (2) imputazzjoni addebitata fil-konfront tal-appellanti li tagħha nstabiet htija fis-sentenza appellata, din il-Qorti tinnota li fis-sentenza fl-ismijiet **Il-Pulizija vs. Charles Zarb** mogħtija fit-22 ta’ Frar 1993, din il-Qorti diversament preseduta ghamlet esposizzjoni ferm preċiża, studjata u dettaljata għar-rigward ta’ l-elementi tar-reat ta’ truffa. Fis-sentenza msemmija, il-Qorti bdiet sabiex esprimiet ruħha b’dan il-mod għar-rigward ta’ dan ir-reat:

“Id-delitt tat-truffa huwa l-iprem fost il-kwalitajiet ta’ serq inproprij u hu dak li fl-iskola u fil-legislazzjoni Rumana kien magħruf bħala steljolat u li jikkorrispondi eżattament għat-truffa tal-*Codice Sardo*, għal frodi tal-Kodiċi Toskan, għal Engano jew Estafa fil-kodiċi Spanjol,

għal Bulra f'dak Portugiż, u għal Esroquerie fil-Kodiċi Franciż. [...]

Id-disposizzjonijiet tal-Kodiċi tagħna kienu ġew meħuda minn Sir Adriano Dingli mill-paragrafu 5 ta' l-Artikolu 430 tal-Kodiċi *delle Due Sicilie* li hu identiku hlief għal xi kelmiet insinjifikanti għal Kodiċi Franciż (Artikolu 405) avolja dan, il-Kodiċi tad-*Due Sicilie*, it-truffa kien isejhilha Frodi [...].

Skond ġurisprudenza kostanti [...], l-ingredjenti ta' l-element materjali ta' dan id-delitt ta' truffa, huma dawn li ġejjin.

Fl-ewwel lok bħala suġġett attiv ta' dan id-delitt jista' ikun kulhadd.

Fit-tieni lok il-leġislatur, aktar mill-interess soċjali tal-fiducja reċiproka fir-rapport patrimonjali individwali, hawn qed jittutela l-interess pubbliku li jimpedixxi l-użu ta' l-ingann u tar-raġġieri li jinduċu bniedem jiddisponi minn ġid li fil-kors normali tan-negozju ma kienx jagħmel.

Fit-tielet lok hemm l-element materjali tat-truffa u jikkommetti d-delitt tat-truffa kull min:

- (a) b'mezzi kontra l-liġi, jew
- (b) billi jagħmel użu minn ismijiet foloz jew
- (c) ta' kwalifiki foloz jew
- (d) billi jinqeda b'qerq ieħor u
- (e) ingann jew

- (f) billi juri haġa b'ohra sabiex iġieghel titwemmen l-eżistenza ta' intrapriżi foloz,
- (g) jew ta' ħila;
- (h) setgħa fuq haddiehor jew
- (i) ta' krediti immaginarji jew
- (j) sabiex iqanqal tama jew biza' dwar xi ġrajja kimerika, jagħmel qligħ bi hsara ta' haddiehor.

[...H]u neċessarju biex ikun hemm ir-reat ta' truffa, li l-manuvri jridu jkun ta' natura li jimpresjonaw bniedem ta' prudenza u sagaċja ordinarja, li jridu jkun frawdolenti u li hu neċessarju li jkun impjegati biex jipperswadu bl-assistenza ta' fatti li qajmu sentimenti kif hemm indikat fil-ligi. [...]

Dwar l-artifizzji hemm diversi sentenzi tal-Qrati tagħna u ta' din il-Qorti speċjalment. Hekk, l-Imħallef W. Harding tas-27 ta' Mejju, 1944 *in re Il-Pulizija vs. Nikol Bonnici* qal *"Il-Qorti t'isfel fis-sentenza tagħha ... waslet għall-konkluzjoni illi hemm bżonn biex ikun reat taht l-Artikolu 309 (illum 308) illi dak il-kliem ikun akkumpanjat minn apparat estern li jsaħħaħ il-kelma stess fil-menti ta' l-iffrodat. Din it-teżi hija dik aċċettata fil-ġurisprudenza ta' din il-Qorti anke kolleġġjalment komposta fil-kawża Regina versus Francesco Cachia e Charles Bech* *deċiża fit-2 ta' Jannar, 1896 li fiha intqal illi "quell' articolo non richiede solamente una asserzione mensioniera e falza, ma richiede inoltre che siano state impiegate, inganno, raggiro o simulazione, ed é necessario quindi che la falza assertiva sia accompagnata da qualche atto diretto a darla fede".*"

Illi fl-istess sentenza fl-ismijiet **Il-Pulizija vs. Charles Zarb** hawn fuq imsemmija, l-istess Qorti ċitat lill-Imħallef Ġuzé Flores fejn qal illi:

““kif jidher mid-dicitura partikolari deskrittiva adoperata, hemm bżonn li tirrizulta materjalita’ specifika li sservi ta’ substrat għall-verosimiljanza tal-falsita’ prospettata bħala vera u b’hekk bħala mezz ta’ qerq. M’huwix biżżejjed għall-finijiet ta’ dak l-artikolu affermazzjonijiet, lużingi, promessi, mingħajr l-użu ta’ apparat estern i jirrivesti bi kredibilita’ l-affermazzjonijiet menzjonjieri tal-frodatur. Il-liġi tagħti protezzjoni speċjali kontra l-ingann li jkun jirrivesti dik il-forma tipika, kważi teatrali, li tissupera l-kawtela ordinarja kontra s-sempliċi u lużingi, u li tagħti dawk l-esterjorita’ ta’ verita’ kif tirrendi l-idea l-espressjoni felici fid-dritt Franciż *mise-en-scene*.””

Illi minn din l-espożizzjoni t’hawn fuq fejn fis-sentenza **Il-Pulizija vs. Charles Zarb** hawn fuq ċċitata saru riferenzi għal diversi sentenzi oħra tal-Qrati tagħna jidher illi l-elementi rikjesti sabiex jissussisti r-reat tal-frodi baqghu invarjati tul iż-żmien.

Illi f’sentenza mogħtija mill-Corte di Cassazione Penale gie deciz illi element ewlieni fir-reat tal-frodi huwa “*l’elemento del danno patrimoniale*”. Biex imbagħad jissussisti dan it-tip ta’ reat huwa neċessarju illi jeżistu: “*I tre momenti di cui si compone il reato é cioè la produzione dell’artificio, nella successive induzione in errore e nella conseguenziale produzione dell’ingiusto profitto per l’agente.*” (Cassazione penale sez. II 3 ottobre 2006 n. 34179).

Illi għar-rigward ta’ dan l-element sogġettiv tar-reat tat-truffa, kif gie ritenut mill-awtur Francesco Antolisei li gie kkwotat f’sentenza oħra mogħtija mill-Qorti ta’ l-Appelli Kriminali cioè dik fl-ismijiet **Il-Pulizija vs. Patrick Spiteri** (Numru 17/2003) mogħtija fit-22 ta’ Ottubru 2004:

“L’agente [...] deve volere non solo la sua azione, ma anche l’inganno della vittima, come conseguenza dell’azione stessa, la disposizione patrimoniale, come conseguenza dell’inganno e, infine, la realizzazione di quel profitto che costituisce l’ultima fase del processo esecutivo del delitto. Naturalmente occorre

che la volonta' sia accompagnata dalla consapevolezza del carattere frodatorio del mezzo usato, dell'ingiustizia del profitto avuto in mira e del danno che ne deriva all'ingannato.¹

Illi fir-rigward tal-kawża mertu ta' dan l-appell din il-Qorti tinnota li mix-xiehda mogħtija mill-protagonisti u cioè l-appellanti u l-*parte civile* Teresa sive Tessie Micallef jirriżultaw żewġ verżjonijiet opposti. Din il-Qorti ser tagħmel riferenza, fost l-oħrajn, għal dak li qalu l-*parte civile* u l-appellanti meta taw id-depożizzjoni tagħhom quddiem l-Ewwel Qorti. Mit-traskrizzjoni ta' meta xehdet il-*parte civile* Micallef fis-seduta tat-23 ta' Ġunju 2016 jirriżulta hekk (*a fol. 164 et seq.*):

“Av. Difiza:

“Issa, kien hemm drabi fejn għidtilha int stess, għidtilha per eżempju “imla li trid, imla kemm trid”... bħala flus. *Cheque* proprjament ikollu ammont, jindika ammont, kien hemm drabi fejn inti għidtilha, “Iva Michelina nizzel li trid fuq ic-*cheque*”. Naqblu?”

Tereza Micallef:

“Tnizzel ... li hemm bżonn ... tnizzel li trid, x'jigifieri? Heq ... tnizzel li hemm bżonn.”

Av. Difiza:

“Tnizzel li hemm bżonn.”

Tereza Micallef:

“... jien qatt m'għidtilha nizzel l-eluf.””

Illi minn naha tagħha l-appellanti fix-xiehda mogħtija fit-18 ta' Jannar 2018 tgħid hekk (*a fol. 446 et seq.*):

“Imputata:

¹ *Manuale di Diritto Penale - Parte Speciale I* Giuffrè (Milano) 1986, p. 303.

“Jien, qed nerga’ ngħidlek, għamilt, kif qaltli Tessie. Hadd, ma kien qed jiġi, iqandilha, u jgorrha u jnaddafha, jien biss.

[....]

Av Parte Civile:

“Imma allura teħodomlha?”

Imputata:

“Leeee, dik il-kelma ma tghidilix, li jien neħodomlha, ma tghidilix dik il-kelma. Tessie riedet minn qalbha.””

Illi din il-Qorti tagħmel riferenza għas-sentenza mogħtija fil-15 ta’ Dicembru 2022 fl-ismijiet **Il-Pulizija vs. Joseph Zammit** (Numru 374/2022) fejn din il-Qorti diversament preseduta qalet hekk:

“F’dan il-kuntest, allura, l-akbar sfida li jkollhom il-Qrati fil-każijiet li jisingħu hija li jiskopru l-verita’ storika; u dan peress li l-evidenza li tingieb mhux dejjem tkun veritiera. Xhud jista’ jkun konsistenti kemm fil-veritajiet, kif ukoll fil-gideb li jista’ jkun qieghed jghid. U huwa għalhekk li jeżisti wkoll ir-reat ta’ spergur. Il-Qrati ma għandhomx is-setgħa li jaqraw l-imħuħ tan-nies. Il-Qrati jippruvaw jifhmu xi jkollhom f’moħħhom, f’qalbhom u fil-kuxjenza tagħhom in-nies li jidhru quddiemhom biss mill-kliem li jghidu u mill-egħmil tagħhom. Il-Qrati jridu jistrieħu biss fuq il-provi li jkunu ngiebu quddiemhom – cioè l-evidenza diretta jew l-evidenza indiretta.”

Illi din il-Qorti tinnota li sakemm il-*parte civile* kien minn għaliha li l-appellanti kienet qed taqdiha normalment hija ddecidiet li tagħmel testment fejn hallietilha s-somma ta’ mitt elf Euro (€100,000). Izda meta saret konxja tal-fatt li l-appellanti kienet qed tiġbed il-flejjes li ġibdet hija marret u biddlet it-testment. Dan ħasseb ferm lil din il-Qorti u dana peress li minħabba li kieku l-*parte civile* kienet tal-fehma hekk kif espressa mill-appellanti ma

kien ikollha l-ebda raġuni tħassar tali testment. Din il-Qorti hija tal-fehma li l-verżjoni li qalet il-*parte civile* hija korroborata mill-azzjonijiet tagħha.

Illi rigward ir-reat li hija nstabet hatja tiegħu, l-appellanti tilmenta li qatt ma għamlet xi raġġir u li ċ-ċekkijiet kienet tiffirmahom il-*parte civile*. Dwar ir-reat ta' truffa, din il-Qorti apparti li tagħmel riferenza għal dak li nġhad aktar 'il fuq f'din is-sentenza, tagħmel riferenza wkoll għas-sentenza mogħtija fl-20 ta' Diċembru 2022 fl-ismijiet **Il-Pulizija vs. Grace Gatt** (Numru 623/2018) fejn din il-Qorti diversament preseduta qalet hekk:

“Illi r-reat ipotizzat fl-ewwel imputazzjoni huwa dak ta' truffa skont Artikolu 308 tal-Kodiċi Kriminali. Dak li jiddistingwi t-truffa mill-frodi nnominata skont l-Artikolu 309 tal-Kodiċi Kriminali hija kostitwita minn dawk is-serje ta' ċirkostanzi msemija mil-liġi stess li l-awtur tar-reat johloq sabiex permezz ta' almenu xi wiehed minnhom iġieghel lill-vittma jemmen stat ta' fatt li ma jkunx minnu u li jwassal sabiex minhabba f'hekk, inigges ir-rieda hielsa u safja tal-vittma biex minghandu jottjeni l-konsenja ta' xi proprjeta', bl-eventwali dannu għall-istess vittma u qliegħ illeċitu għall-awtur tar-reat frott ta' dan il-qerq li jkun gie mwettaq minnu b'dannu għall-vittma.”

Illi din il-Qorti tinnota li l-*parte civile* kien mingħaliha li l-appellanti kienet qed tuża ċ-ċekkijiet sabiex jithallsu l-bżonnijiet tagħha u tikkonferma (*a fol.* 136) li ma kinitx tkun taf ta' kemm kienu ċ-ċekkijiet. Minn naħa l-oħra, l-appellanti tikkonferma (*a fol.* 464) li mhux dejjem kienet tgħid lill-*parte civile* ta' kemm kienu ċ-ċekkijiet.

Illi kkunsidrati l-provi mressqa quddiem l-Ewwel Qorti, din il-Qorti hija tal-fehma li r-raġġir kien jikkonsisti fil-fatt li l-appellanti kienet tagħmel messa in xena li kien hemm xi spejjeż halli b'hekk tikkonvinci lill-*parte civile* tiffirma ċ-ċekkijiet (allura l-*parte civile* kien mingħaliha qed tħallas tal-ispejjeż) u l-appellanti kienet

minflok qed tiġbed dak li kien jidhrilha hija. Dan huwa r-raġġir li fil-fehma ta' din il-Qorti jiġġustifika r-reat ikkontemplat taht Artikolu 308 tal-Kapitolu 9 tal-Liġijiet ta' Malta. Ma' dan il-Qorti żżid tghid li donnha l-appellanti ġġustifikat dak li kienet tagħmel meta qalet: "*Hadd, ma kien qed jiġi, iqandilha, u jgorrha u jnaddafha, jiena biss*" (a fol. 446).

Illi, tenut kont ta' dak kollu li nġhad hawn fuq, it-tielet aggravju tal-appellanti qed ikun miċhud.

Ikkunsidrat

Illi fir-raba' aggravju l-appellanti tghid li hemm nuqqas ta' intenzjoni kriminuża minn naħa tagħha. Tilmenta li kienet tkun il-*parte civile* li kienet tinsisti magħha sabiex tieħu l-flus in kwistjoni u tghid li l-Ewwel Qorti naqset milli tqis l-element formali tar-reat u ċioè l-intenzjoni. F'dan ir-rigward hija tghid li mhux neċessarju li l-malvivent ikun jaf li qed jikser il-liġi iżda jrid jintwera li kien jaf li qed jagħmel xi haġa hażina. L-appellanti tishaq li ma kinitx taf li qed tagħmel xi haġa hażina minhabba li kollox sar bil-kunsens tal-*parte civile*.

Illi dwar l-aħħar punt u ċioè il-kunsens tal-*parte civile*, din il-Qorti tinnota li minn dak ikkwotat iktar 'il fuq dan ma jirriżultax. Minbarra dan dwar l-element formali tar-reat ta' truffa, din il-Qorti terġa' tagħmel riferenza għas-sentenza msemija aktar 'il fuq fl-ismijiet **Il-Pulizija vs. Charles Zarb** fejn inġhad hekk:

"Kwantu jirrigwarda l-element formali, ċioè kwantu jirrigwarda d-dolo ta' dan ir-reat ta' truffa, jingħad illi jrid jkun hemm qabel xejn l-intenzjoni tal-frodatur li jpprocura b'ingann il-konsenja tal-flus jew oġġett li jkun bi profitt inġust tiegħu. L-inġustizzja tal-profitt toħroġ mill-Artikolu 308 tal-Kodiċi Kriminali fejn il-kliem "bi ħsara ta' haddieħor" ma jhallux dubju dwar dan. Jiġifieri biex ikun hemm l-element intenzjonali tar-reat ta' truffa, hemm bżonn li s-sugġett attiv tar-reat fil-mument tal-konsumazzjoni tiegħu jkun konxju ta' l-

ingustizzja tal-profitt b'dan il-mod il-legittima produttività tal-profitt hija biżżejjed biex teskludi d-dolo."

Illi għalhekk din il-Qorti trid tara jekk fl-aġir tagħha, l-appellanti kellhiex l-intenzjoni li tipprokura b'ingann il-konsenja tal-flus bi profitt ingust tiegħu. Minn dak li nġhad aktar 'il fuq b'mod partikolari meta saret riferenza għal dak li xehdet l-appellanti quddiem l-Ewwel Qorti u għal mod kif hija xehdet quddiem l-istess Qorti, din il-Qorti jirriżultalha li l-appellanti kienet ben konxja li dak li kienet qed tagħmel kien hażin u dan għalkemm baqgħet tistahba wara l-iskuża li hija kienet qed tagħmel hekk minhabba li l-*parte civile* riedet hekk.

Illi b'hekk isegwi li l-Ewwel Qorti kienet ġustifikata li tasal għal konkluzjoni li waslet għaliha u għalhekk ir-raba' aggravju qed ikun miċhud ukoll.

Ikkunsidrat

Illi l-hames aggravju tal-appellanti huwa dwar il-piena erogata mill-Ewwel Qorti. Hija tilmenta dwar il-fatt li l-ġurisprudenza lokali tistabbilixxi li r-rwol tal-Qorti tal-Appell fil-każ tal-erogazzjoni tal-piena hija li ma tiddisturbax il-piena mogħtija mill-Ewwel Qorti. F'dan ir-rigward tispjega li fin-nuqqas ta' *sentencing policy* stretta dan iwassal għal diskrepanza bejn il-pieni erogati minn Qorti differenti. Tilmenta li hija għandha fedina penali nadifa u li għalhekk kellha tgawdi minn piena anqas harxa. Tilmenta wkoll mill-fatt li hija għandha l-eta' tagħha u li għalhekk l-Ewwel Qorti kien messha tiehu dan in konsiderazzjoni.

Illi din il-Qorti tinnota li l-Ewwel Qorti mponiet piena ta' sentejn prigunerija liema terminu ġie sospiż għal erba' (4) snin b'applikazzjoni ta' Artikolu 28A tal-Kapitolu 9 tal-Liġijiet ta' Malta. Fis-sentenza appellata, l-Ewwel Qorti ordnat li l-appellanti tagħmel hlas ta' disghin elf u disa' mitt Euro (€90,900) *ai termini* ta' Artikolu 28H(2) tal-Kapitolu 9 tal-Liġijiet ta' Malta.

Illi Artikolu 308 tal-Kapitolu 9 tal-Liġijiet ta' Malta jipprovdi għal piena ta' bejn sena u seba' snin prigunerija. Jingħad ukoll li skont Artikolu 310(1)(a) tal-istess Kapitolu msemmi meta l-ammont tal-ħsara magħmula mill-ħati huwa aktar minn ħamest elef Euro (€5000), il-piena tkun ta' prigunerija minn sentejn sa disa' snin. Apparti minn dan, Artikolu 257D(1)(a) tal-Kapitolu 9 tal-Liġijiet ta' Malta li ġie msemmi mill-Ewwel Qorti fis-sentenza tagħha u li dwaru kien hemm aggravju mill-appellanti li ġie ritirat minnha, jistabbilixxi minimu ta' sentejn prigunerija meta l-ammont tal-ħsara magħmula mill-ħati ikun aktar minn tlett elef Euro (€3,000).

Illi, tenut kont ta' dak li ngħad hawn fuq, il-Qorti hija sodisfatta li l-piena erogata mill-Ewwel Qorti fil-konfront tal-appellanti hija fil-minimu possibbli. Din il-Qorti tinnotta wkoll li l-appellanti bbenefikat minn sospensjoni tas-sentenza ta' prigunerija b'dan illi tenut kont tač-ċirkostanzi tal-każ u ta' dak li ngħad ma tarax li hemm lok li tagħti piena differenti.

Illi tul il-proċeduri din il-Qorti ġiet infurmata li l-*parte civile* ġiet nieqsa u għaldaqstant din il-Qorti ser tirrevoka l-Ordni ta' Protezzjoni *ai termini* ta' Artikolu 412Ċ tal-Kapitolu 9 tal-Liġijiet ta' Malta u l-garanzija *ai termini* ta' Artikolu 383 tal-Kapitolu 9 tal-Liġijiet ta' Malta minhabba li ma hemmx aktar bżonnhom.

Decide

Għal dawn il-motivi, il-Qorti taqta' u tiddeċiedi billi tiċċad l-appell imressaq mill-appellanti Michelina Grech u tikkonferma s-sentenza appellata fl-intier tagħha u dan għajr għal dik il-parti fejn l-Ewwel Qorti ordnat il-ħruġ ta' Ordni ta' Protezzjoni u garanzija *ai termini* ta' Artikoli 412Ċ u 383 rispettivament tal-Kapitolu 9 tal-Liġijiet ta' Malta u dana minhabba r-raġuni msemmija aktar 'il

fuq. Din il-Qorti tispjefika li t-termini l-oħra msemija fis-sentenza appellata jibdew jiddekorru mil-lum.

Onor. Dr. Neville Camilleri
Imħallef

Alexia Attard
Deputat Registratur